



## **QORTI TAL-MAGISTRATI (MALTA)**

**MAGISTRAT DR.  
SILVIO MELI**

Seduta tal-31 ta' Mejju, 2006

Avviz Numru. 28/2005

**Emmanuel Zahra**

**vs**

**Malta Maritime Authority**

**Il-Qorti,**

Rat l-avviz fuq indikat datat id-19 ta' Jannar tas-sena 2005 li permezz tieghu l-attur sejjah lill-awtorita' konvenuta quddiem din il-qorti sabiex tghid ghaliex m'ghandhiex tkun ikkundannata:

1. Illi tirrifondi lil Emanuel Zahra l-ammont ta' elfejn, mija u dsatax –il Lira Maltin u hamsin centezmu, (LM2,119.50,0), flus lilha indebitament imhallsa bhal 'laid up dues' fir-rigward tal-vapur, MFV Manuel, li mhumiex

Kopja Informali ta' Sentenza

dovuti skond il-ligi, bl-imghax legali mid-data tal-pagament maghmul u bl-ispejjez;

2. Illi l-Awtorita' konvenuta hi ngunta ghas-subizzjoni;

Rat in-nota ta' l-eccezzjonijiet ta' l-Awtorita' konvenuta datata s-16 ta' Marzu tas-sena 2005, li permezz taghha eccepjiet is-segwenti:

1. Illi kif se jigi ppruvat waqt it-trattazzjoni tal-kawza, l-Awtorita' konvenuta osservat il-ligijiet u r-regolamenti applikabbli meta talbet il-hlas ta' l-ammont pretiz mill-attur, u tali talba ghal hlas saret wara li l-istess awtorita' ddikjarat li l-bastiment MFV Manuel kien 'laid up', ("bastiment qieghed"), ghall-iskopijiet tar-Regolamenti ta' l-1977 dwar id-Drittijiet tal-Portijiet;

2. Illi ghalkemm il-bastiment MFV Manuel kien irregistrat bhala "fishing vessel", fil-verita' ma kienx qed jintuza ghas-sajd, u ghalhekk kien fid-diskrezzjoni ta' l-Awtorita' li tiddikjarah qieghed, ("laid up"), skond l-Artikolu 2 ta' Att dwar l-Awtorita' Marittima ta' Malta (Kap 352 tal-Ligijiet ta' Malta) li jghid:

" ... l-Awtorita' tista' ... fid-diskrezzjoni taghha tiddikjara li dgħajsa jew ingenji tal-bahar ma jkunux uzati biss għad-divertiment jew għall-industrija tas-sajd ... u kull bastiment bhal dak jitqies bhala bastiment qieghed";

3. Illi ghalhekk l-ammont mitlub mill-attur kien dovut lill-Awtorita' konvenuta u l-istess konvenuta m'ghandha thallas ebda rimbors;

4. Salv eccezzjonijiet ulterjuri;

Semghet ix-xhieda prodotta;

Rat id-dokumenti esebiti;

Kopja Informali ta' Sentenza

Semghet it-trattazzjoni orali tar-rapprezentanti legali tal-partijiet;

Ikkunsidrat;

Illi l-fatti li taw lok ghall-procedura odjerna jistghu jigu sintetikament kompilati bil-mod segwenti:

1. Illi l-attur huwa l-proprjetarju ta' l-MFV Manuel li ghandu n-numru MFV – 298;
2. Illi dan l-vapur jintuza ghall-skopijiet ta' sajd b'mod esklussiv;
3. Illi fis-sena 2000 l-istess vapur ghamel zmien inoperanti ghaliex kien qed isirlu manutenzjoni;
4. Illi in effetti sussegwentement, ghas-snin 2001 – 2003 l-istess Awtorita' konvenuta kienet ukoll rilaxxat certifikat li l-istess vapur kien operanti;
5. Illi pero' ghas-snin 2004 – 2005 l-istess Awtorita' rrilaxxat certifikat li l-vapur de quo kien inoperanti ghaliex kien dahal fi skema governattiva biex ikun jista' jsirlu amaljorazzjoni estensiva;
6. Illi l-ammont mitlub mill-attur fl-avviz odjern hu dovut ghal "laid up fees" minnu mhallsa lill-Awtorita' konvenuta;
7. Illi effettivament jirrizulta li kien hallas l-ammont minnu pretiz taht protesta;
8. Illi l-attur, waqt li jsostni li ma ghandu l-ebda obbligu li jhallas dawn il-pagamenti allura intavola din il-procedura biex l-ammont minnu gia' mhallas lill-Awtorita' konvenuta jigi lilo rifuz;

Ikkunsidrat;

## Kopja Informali ta' Sentenza

Illi l-fatti kif fuq esposti huma nnegati mill-Awtorita' konvenuta u in sintesi, din issostni s-segwenti:

1. Illi l-vapur meritu tal-procedura odjerna ingieb Malta biex jinbiegh;
2. Illi effettivament l-istess vapur jirrizulta li kien mitluq ma jiccaqlaqx fil-port u dam hekk ghal mhux inqas minn tlett (3) snin;
3. Illi sussegwentement il-vapur inbiegh mill-attur u qieghed issa jintuza fl-industrija tas-sajd;
4. Illi vapuri li jkunu qed jintuzaw fl-industrija tas-sajd ma jhallsux "laid up fees";
5. Illi l-vapur de quo fis-snin ta' kemm dam mitluq fil-port, ma kienx qed jintuza ghas-sajd izda kien biss mitluq, jokkupa spazju prezzjuz inutilment, liema spazju seta' facilment ikun okkupat b'mod aktar fruttiferu;
6. Illi ghalhekk, l-ammont ta' "laid up fees" imhallas mill-attur kien legittimament dovut;

Ikkunsidrat:

Illi effettivament jirrizulta s-segwenti:

1. Illi l-vapur de quo ghamel perjodu ta' tlett (3) snin abbandunat ghal kollox fil-port;
2. Illi ma jirrizultax li f'dan il-perjodu kien qed isirli xi manutenzjoni jew li kien qed jintuza fl-industrija tas-sajd;
3. Illi hu fil-mansjoni ta' l-Awtorita' konvenuta li meta tara li bastiment ma jkunx qed jigi wzat ghal perjodu ta' erbatax (14) –il gurnata, din, tramite d-direttur, ghandha l-fakulta' li timponi l-"laid up fees" skond il-ligi;
4. Illi jekk hemm xi haga li hi censurabbli hu l-fatt li l-Awtorita' baqghet inattiva fir-rigward ghall-perjodu

Kopja Informali ta' Sentenza

ta' tlett (3) snin shah nonostante li jidher li kontijiet fir-rigward kienu jintbaghtu kull erbatax (14) –il gurnata;

Ghaldaqstant, din il-qorti hi sodisfatta li l-eccezzjonijiet sollevati mill-Awtorita' konvenuta jimmeritaw l-avall ta' din il-qorti u konsegwentement tirrespingi t-talbiet attrici, bl-ispejjez.

Marisa Borg  
Deputat Registratur

**< Sentenza Finali >**

-----TMIEM-----